

समे – 12:25 hrs.

<><><><><><>

### Doda-Encounter

जम्मू ते देसै दे बाकी हिस्सें च बी डोडा दे देसा च होए दे आतंकवादी हमले खलाफ वरोध प्रदर्शन कीता जा'रदा ऐ। इस हमले च सेना दे 5 जवान जिंदे च सेना दा इक कप्तान बी शामिल ऐ, शहीद होई गेआ गे'न। जवानें दी शहादत उप्पर शोक प्रगट करदे होई होई इक्क भव्य पुष्पांजलि समारोह च शहीद जवानें गी श्रद्धांजलि अर्पित कीती गेई जेदे च जम्मू-कश्मीर दे उपराज्यपाल मनोज सिन्हा ते उत्तरी कमान दे कमांडर लेफ्टिनेंट जनरल एम.वी सुचिंद्र कुमार हुंदे सने केई मन्ने-परमन्ने दे लोकें हिस्सा लैता। सेना नै पैरा कमांडो ड्रोन ते हेलीकाप्टरें दी मदाद कन्नै अभियान गी तेज करी दिते दा ऐ।

<><><><><><>

### Amarnath

कल 13 जहार कोला मते श्रद्धालुएं पवित्र गुफा च श्री अमरनाथ जी दे हिमलिंग दे दर्शन कीते। स्हाड़े आकाशवाणी संवादाता दी रिपोर्ट मुजब इंदे चा 8 जहार 500 मर्द, 3 जहार 236 महिला ते 80 साधु शामिल न। पिछले 18 दिनें थमां चला रदी जातरा च अजें तक्कर 3 लक्ख 38 जहार 143 यात्रु दर्शन करी चुके दे'न।

श्री अमरनथ जातरा दा 20मां जत्था जम्मू दे भगवती नगर आधार शिविर थमां अज्ज मूंह न्हरे रवाना होआ जेदे च 3 ज्हार 740 यात्रु शामिल हे जिंदे च 2 ज्हार 734 मर्द 952 महिलां, 9 बच्चे ते 39 साधु ते 6 साध्वियां शामिल हियां।

<><><><><><>

### Muharram

अशारा ई-मुहर्रम अज्ज समूलचे देसै च धार्मिक श्रद्धा ते जोश जज्बे कन्नै मनाया जा करदा ऐ। एह ध्याड़ा पैगम्बर मोहम्मद हुंदे दोत्रे हजरत इमाम हुसैन ते उंदे साथियें दी शहादत दे चेतें च मनाया जंदा ऐ। हजरत इमाम हुसैन ते उंदे साथियें कबीला दी लड़ाई च सच ते न्या लेई कुर्बानी दिती ही। इस मौके देस भरै च ताजियें दे जलूस कड्डे जा करदे न ते धार्मिक बैठकें ते मजसिलें दा बी सरिस्ता कीता जा करदा ऐ। इंदे च कर्बला दे शहीदें दी शहादत दा जिक्र कीता जंदा ऐ। उपराज्यपाल मनोज सिन्हा होरें हजरत इमाम हुसैन हुंदे आस्सेआ दिते गेदे बलिदान गी चेता कीता। इस मौके सुरक्षा दे सुददे बंदोबस्त कीते गेदे न।

<><><><><><>

### CBI-NEET

सी.बी.आई नै नीट-यू.जी पेपर लीक मामले च दोआर आरोपियें गी गिरफ्तार कीता ऐ। हजारीबाग च राष्ट्री टेस्टिंग एजेंसी दे ट्रंक थमां नीट-यू.जी परीक्षा दा पेपर चोरी करने दे आरोप च झारखंड दे बोकारो च रहने आहले इक्क आरोपी गी पटना थमा गिरफ्तार कीता गेआ। हजारीबाग शां गिरफ्तार इक्क होर जने उप्पर पेपर चोरी च मदद करने दा दोष ऐ।

एजेसी नै अजे तगर इस मामले च शामिल 14 दोषिये गी गिरफ्तार कीता ऐ जेदे च झारखंड दे हजारीबाग दे इक स्कूल दे प्रिंसीपल ते वाइस प्रिंसीपल बी शामिल हे। सीबीआई ते बक्ख-बक्ख राज्य पुलिस बल इस मामले दी जांच करा'रदियां न।

<><><><><><>

### Niti Ayog

सरकार नै नीति आयोग दी बनावट गी नमें सिरेआ तैय कीता ऐ। राई-बाई सरबंधी मंत्री शिवराज सिंह चौहान, रक्षा मंत्री राजनाथ सिंह, गृहमंत्री अमित शाह ते खजाना मंत्री निर्मला सीतारमण होरेगी ओहदे मुजब मेम्बर दे तौर पर शामिल कीता गेआ ऐ। सरकार दी इक्क अधिसूचना मुजब शिड़क ट्रांसपोर्ट ते जरनैली शिड़के सरबंधी मंत्री नीतिन गडकरी, सेहत मंत्री जगत प्रकाश नड्डा, फौलादू सरबंधी मंत्री एच.डी कुमारास्वामी, एम.एस.एम.ई मंत्री जितिन राम मांझी, पंचैती राज मंत्री राजीव रंजन सिंह सामाजिक न्या ते सहकारिता मंत्री डॉ. विरेंद्र कुमार, सिविल हवाबाजी मंत्री के. राममोहन नायडू, जनजाति मामले सरबंधी मंत्री जूअल ओराम, महिला ते बाल विकास मंत्री अन्नपूर्वा देवी, खाने-पीने आहली चीजे गी डब्बा बंद करने सरबंधी मंत्री चिराग पासवान ते प्लानिंग सरबंधी मंत्री राव इंद्रजीत सिंह होरेगी एहदे च विशेष साददा दिता गेआ ऐ। प्रधानमंत्री नरेंद्र मोदी होर नीति आयोग दे अध्यक्ष बने दे रौहंगन जदकि सुमन बेरी उपायधक्ष दे तौर पर जुम्मेबारी संभालदे रौहंगन। वी.के सारस्वत प्रो. रमेश चंद, डॉ. वी.के पाल ते आनंद वीरमनी होर पूरे पराते मेम्बर होडन।

<><><><><><>

## All Party Meet

सरकार नै संसद दे बजट इजलास शा पैहले तारें सर्वदलीय बैठक सद्दी ऐ। बैठक दौरान सरकार संसद दे दौनें सदनें दे सुचारू ढंग्गे सिर कमकाज लेई सब्बै सियासी दलें थमां सहयोग दी अपील करोग। बजट इजलास इस म्हीने दी 22 तरीक थमां अगले म्हीने दी 12 तरीक तगर चलोग। केंद्री बजट 23 जुलाई गी पेश कीता जाग। नरेंद्र मोदी सरकार दे त्रीये कार्जकाल दा एह पैहला बजट होग।

<><><><><><>

## Asia Cup T-20 Cricket

भारती महिला क्रिकेट टीम एशिया कप टी-20 टूर्नामेंट च हिस्सा लैने आस्तै कल कोलम्बो पुज्जी गेई ऐ। टूर्नामेंट शुक्रवारें श्रीलंका दे दम्बुला च शुरू होग। भारती महिला टीम दी अगुवाई हरमणप्रीत कौर करा'रदियां न ते टीम अपना पैहला मैच पाकिस्तान कन्ने खेड्ढोग।

<><><><><><>

## IMD

भारत दे मौसम सरबन्धी मैहकमे नै अगले त्रऊं दिनें च कोंकण, गोवा, मध्य प्रदेश ते महाराष्ट्र च भारी बरखा दी पेशगोई कीती ऐ। आई.एम.डी मुजब गुजरात, कर्नाटका, छत्तीसगढ़, ओडिशा, केरला, नागालैंड, मण्णिर, मिजोरम ते त्रिपुरा च अगले चऊं दिनें तोड़ी भारी थमां बड़ी भारी बरखा होने दी संभावना जताई ऐ।

मैहकमे नै हिमाचल प्रदेश, उत्तराखंड, पूर्वी ते पच्छमी राजस्थान, जम्मू-कश्मीर, लद्दाख, पंजाब, हरियाणा, दिल्ली ते उत्तर प्रदेश च अगले च'ऊं दिनें दौरान हल्की थमां दरम्याने दर्जे दी बरखा होने दी पेशगोई कीती ऐ।

<><><><><><>